



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 08.06.2024

പ്രധാനവാർത്തകൾ

1. നരേന്ദ്രമോദിയുടെ നേതൃത്വത്തിൽ കേന്ദ്രത്തിലെ പുതിയ എൻ ഡി എ സർക്കാരിന്റെ സത്യപ്രതിജ്ഞാ ചടങ്ങിനുള്ള ഒരുക്കങ്ങൾ അവസാന ഘട്ടത്തിൽ. സത്യപ്രതിജ്ഞ നാളെ വൈകിട്ട് രാഷ്ട്രപതി ഭവനിൽ.
2. രാഹുൽ ഗാന്ധിയെ ലോക്സഭാ പ്രതിപക്ഷ നേതാവായി തിരഞ്ഞെടുത്തുകൊണ്ടുള്ള പ്രമേയം കോൺഗ്രസ് പ്രവർത്തക സമിതി യോഗം പാസ്സാക്കി.
3. പതിനഞ്ചാം കേരള നിയമസഭയുടെ പതിനൊന്നാം സമ്മേളനത്തിന് തിങ്കളാഴ്ച തുടക്കമാകും.
4. വയനാട്ടിൽ സ്കൂൾ വിദ്യാർത്ഥിക്ക് റാഗിംഗ് നേരിട്ടെന്ന പരാതിയിൽ മന്ത്രി വി ശിവൻകുട്ടി വകുപ്പുതല അന്വേഷണത്തിന് ഉത്തരവിട്ടു.
5. സംസ്ഥാനത്ത് ആഴക്കടൽ മത്സ്യബന്ധനത്തിന് 51 ദിവസത്തെ അവധി നൽകുന്ന ട്രോളിങ് നിരോധനം നാളെ അർദ്ധരാത്രി നിലവിൽ വരും.
6. ട്വന്റി-20 ലോകകപ്പിൽ ഇന്ന് നെതർലൻഡ്സ് - ദക്ഷിണാഫ്രിക്കയെയും, ഓസ്ട്രേലിയ -ഇംഗ്ലണ്ടിനെയും നേരിടും.

\*\*\*\*\*

---

## രാഷ്ട്രപതി-പ്രധാനമന്ത്രി

നിയുക്ത പ്രധാനമന്ത്രി നരേന്ദ്രമോദിയുടെ നേതൃത്വത്തിൽ കേന്ദ്രത്തിലെ പുതിയ എൻ ഡി എ സർക്കാരിന്റെ സത്യപ്രതിജ്ഞാ ചടങ്ങിനുള്ള ഒരുക്കങ്ങൾ അവസാനഘട്ടത്തിൽ നരേന്ദ്രമോദിയെ പുതിയ സർക്കാർ രൂപീകരിക്കാൻ പ്രസിഡൻ്റ് ദ്രൗപതി മുർമു ക്ഷണിച്ചു. നാളെ വൈകിട്ട് 7.15ന് രാഷ്ട്രപതി ഭവനിലാണ് സത്യപ്രതിജ്ഞാ ചടങ്ങ്. ശ്രീ നരേന്ദ്ര മോദിക്കും കേന്ദ്രമന്ത്രിസഭാംഗങ്ങൾക്കും രാഷ്ട്രപതി സത്യവാചകം ചൊല്ലിക്കൊടുക്കും. ഇന്നലെ പ്രസിഡൻ്റ് ദ്രൗപതി മുർമുവുമായി ശ്രീ മോദി കൂടിക്കാഴ്ച നടത്തി, പുതിയ സർക്കാർ രൂപീകരിക്കാൻ അവകാശവാദം ഉന്നയിച്ചു. നേരത്തെ, ബിജെപി അധ്യക്ഷൻ ജെപി നദ്യയുടെ നേതൃത്വത്തിലുള്ള എൻഡിഎ പ്രതിനിധി സംഘവും രാഷ്ട്രപതിയെ കണ്ട് നരേന്ദ്ര മോദിയെ ബിജെപി പാർലമെൻ്ററി പാർട്ടി നേതാവായി തിരഞ്ഞെടുത്തതായി കാണിച്ച് കത്ത് നൽകിയിരുന്നു. എൻഡിഎ ഘടകകക്ഷികളുടെ പിന്തുണ അറിയിച്ചുള്ള കത്തും രാഷ്ട്രപതിക്ക് കൈമാറി.

\*\*\*\*\*

## ലോകനേതാക്കൾ - സത്യപ്രതിജ്ഞ

മൂന്നാം നരേന്ദ്ര മോദി സർക്കാരിൻ്റെ സത്യപ്രതിജ്ഞാ ചടങ്ങിൽ വിവിധ രാജ്യങ്ങളിൽ നിന്നുള്ള നേതാക്കൾ പങ്കെടുക്കും. ബംഗ്ലാദേശ് പ്രധാനമന്ത്രി ഷെയ്ഖ് ഹസീന, ശ്രീലങ്കൻ പ്രസിഡൻ്റ് റനിൽ വിക്രമസിംഗെ, മൗറീഷ്യസ് പ്രധാനമന്ത്രി പ്രവീൺ കുമാർ ജുഗുനോത്ത്, നേപ്പാൾ പ്രധാനമന്ത്രി പുഷ്പകമൽ ദഹാൽ പ്രചണ്ഡ, ഭൂട്ടാൻ പ്രധാനമന്ത്രി ഷെറിംഗ് ടോബ്ഗേ, മാലിദ്വീപ് പ്രസിഡൻ്റ് മുഹമ്മദ് മുയിസു, സീഷെൽസ് വൈസ് പ്രസിഡൻ്റ്

---

അഹമ്മദ് അഫീഫ് ഉൾപ്പെടെയുള്ള രാഷ്ട്രതലവന്മാരാണ് ചടങ്ങിൽ പങ്കെടുക്കുക.

\*\*\*\*\*

### കോൺഗ്രസ് പ്രവർത്തക സമിതി യോഗം

കോൺഗ്രസ് പ്രവർത്തക സമിതി യോഗം ഇന്ന് ന്യൂഡൽഹിയിൽ ചേർന്നു. ശ്രീ രാഹുൽ ഗാന്ധിയെ ലോക്സഭാ പ്രതിപക്ഷ നേതാവായി തിരഞ്ഞെടുത്തു കൊണ്ടുള്ള പ്രമേയം യോഗം പാസ്സാക്കി. കോൺഗ്രസ് അധ്യക്ഷൻ മല്ലികാർജുൻ ഖാർഗെ, മുതിർന്ന നേതാക്കളായ സോണിയ ഗാന്ധി, രാഹുൽ ഗാന്ധി, പാർട്ടി ജനറൽ സെക്രട്ടറി പ്രിയങ്ക ഗാന്ധി എന്നിവരും മറ്റ് പാർട്ടി നേതാക്കളും യോഗത്തിൽ പങ്കെടുത്തു. പ്രതികൂല സാഹചര്യങ്ങൾക്കിടയിലും തിരഞ്ഞെടുപ്പിൽ പോരാടി വിജയിച്ച കോൺഗ്രസിന്റെ പുതുതായി തിരഞ്ഞെടുക്കപ്പെട്ട എല്ലാ അംഗങ്ങളേയും പാർട്ടി അധ്യക്ഷൻ ഉദ്ഘാടന പ്രസംഗത്തിൽ അഭിനന്ദിച്ചു. ന്യായ യാത്ര ആരംഭിച്ച മണിപ്പൂരിൽ കോൺഗ്രസ് രണ്ട് സീറ്റുകളിലും വിജയിക്കുകയും നാഗാലാൻഡ്, അസം, മേഘാലയ എന്നിവിടങ്ങളിൽ സീറ്റുകൾ നേടുകയും ചെയ്തു. ജനാധിപത്യത്തെയും ഭരണഘടനയെയും സംരക്ഷിക്കുന്നതിന് രാജ്യത്തുടനീളം കോൺഗ്രസിന് ജനങ്ങളിൽ നിന്ന് വലിയ പിന്തുണയാണ് ലഭിച്ചതെന്ന് അദ്ദേഹം പറഞ്ഞു. ഐ എൻ ഡി ഐ എ സഖ്യത്തിലെ മറ്റ് കക്ഷികളുമായി ചേർന്ന്, പാർലമെന്റ് റീലും പുറത്തും പാർട്ടി ഐക്യത്തോടെയും ഒരുമിച്ചും പ്രവർത്തിക്കുമെന്ന് ശ്രീ ഖാർഗെ വ്യക്തമാക്കി. സിഡബ്ല്യൂസി യോഗത്തിന് പുറമെ പുതുതായി തിരഞ്ഞെടുക്കപ്പെട്ട എല്ലാ ലോക്സഭാ എംപിമാരും രാജ്യസഭാ എംപിമാരും ഉൾപ്പെടുന്ന

---

കോൺഗ്രസ് പാർലമെൻററി പാർട്ടി യോഗവും ഇന്ന് വൈകിട്ട് ചേരും.

\*\*\*\*\*

### നീറ്റ് -വിവാദം

ഈ വർഷത്തെ നീറ്റ് പരീക്ഷയുമായി ബന്ധപ്പെട്ട് ഉയർന്ന വിവാദങ്ങൾ പരിശോധിക്കാൻ നാലംഗ സമിതിയ്ക്ക് രൂപം നൽകിയതായി നാഷണൽ ടെസ്റ്റിംഗ് ഏജൻസി അറിയിച്ചു. ആറ് സെൻ്ററുകളിലെ വിദ്യാർത്ഥികൾക്ക് ഗ്രേസ് മാർക്ക് നൽകിയതാണ് സമിതി പ്രധാനമായും പരിശോധിക്കുക. പരീക്ഷയുമായി ബന്ധപ്പെട്ട് ഉയർന്ന മറ്റു പരാതികളും സമിതി പരിശോധിക്കും. യുപിഎസ്സി മുൻ ചെയർമാൻ അധ്യക്ഷനായ സമിതി ഒരാഴ്ച കൊണ്ട് റിപ്പോർട്ട് നൽകും. അതേസമയം, ചോദ്യപേപ്പർ ചോർന്നെന്ന ആരോപണം പരീക്ഷാ നടത്തിപ്പ് ഏജൻസിയായ എൻടിഎ യുടെ ചെയർമാൻ സുബോധ് കുമാർ സിംഗ് തള്ളി.

\*\*\*\*\*

### നിയമസഭ സമ്മേളനം - ഇൻട്രോ

പതിനഞ്ചാം കേരള നിയമസഭയുടെ പതിനൊന്നാം സമ്മേളനം ഈ മാസം 10 ന് ആരംഭിക്കുമെന്ന് സ്പീക്കർ എ എൻ ഷംസീർ അറിയിച്ചു. തിരുവനന്തപുരത്ത് വാർത്താ സമ്മേളനത്തിൽ സംസാരിക്കുകയായിരുന്നു അദ്ദേഹം.

കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്...

(വോയ്സ്)

\*\*\*\*\*

### ലോക കേരള സഭ

നാലാം ലോക കേരള സഭ ജൂൺ 13 മുതൽ 15 വരെ തിരുവനന്തപുരത്ത് നടക്കും. 103 രാജ്യങ്ങളിൽ നിന്നുള്ള പ്രവാസികൾ അടക്കം 200 ലധികം പ്രതിനിധികൾ ക്ഷണിതാക്കളായി പങ്കെടുക്കും. എമിഗ്രേഷൻ കരട് ബിൽ 2021, വിദേശ റിക്രൂട്ട്മെന്റ് പ്രോഗ്രാമുകൾ, സുസ്ഥിര പുനരധിവാസം - നൂതന ആശയങ്ങൾ എന്നിങ്ങനെ എട്ട് വിഷയങ്ങളിൽ അവതരണങ്ങൾ നടക്കും.

\*\*\*\*\*

### വയനാട് - വി ശിവൻകുട്ടി

വയനാട്ടിൽ മുലക്കാവ് സർക്കാർ സ്കൂളിലെ പത്താം ക്ലാസ് വിദ്യാർത്ഥിയ്ക്ക് റാഗിംഗ് നേരിട്ടു എന്ന പരാതിയിൽ അന്വേഷണത്തിന് ഉത്തരവിട്ട് പൊതു വിദ്യാഭ്യാസ മന്ത്രി വി ശിവൻകുട്ടി. വകുപ്പുതല അന്വേഷണം നടത്തി ഉടൻ റിപ്പോർട്ട് നൽകാൻ വിദ്യാഭ്യാസ ജോയിന്റ് ഡയറക്ടർ - അക്കാഡമിക്സ് എ അബുബക്കറിനെ മന്ത്രി ചുമതലപ്പെടുത്തി. വയനാട് വിദ്യാഭ്യാസ ഉപഡയറക്ടറോട് സംഭവ സ്ഥലം സന്ദർശിക്കാനും ഇരയായ കുട്ടിയേയും രക്ഷിതാക്കളെയും നേരിൽ കാണാനും മന്ത്രി നിർദ്ദേശം നൽകി. വയനാട് എസ് പി യുമായി മന്ത്രി ഫോണിൽ ആശയവിനിമയം നടത്തി. വിദ്യാർത്ഥിയുടെ അമ്മയെയും സ്കൂൾ പി ടി എ പ്രസിഡന്റിനെയും മന്ത്രി ഫോണിൽ വിളിച്ച് കാര്യങ്ങൾ അന്വേഷിച്ചു. റാഗിംഗ് ഒരു കാരണവശാലും ക്യാമ്പസിൽ അനുവദിക്കില്ലെന്ന് മന്ത്രി വ്യക്തമാക്കി.

\*\*\*\*\*

---

**മാർ കുറിലോസ് - വി.ഡി. സതീശൻ**

ലോക്സഭാ തിരഞ്ഞെടുപ്പിലെ തിരിച്ചടിയ്ക്കൽ നിന്ന് മുഖ്യമന്ത്രി പാഠമുൾക്കൊണ്ടിട്ടില്ലെന്നും തിരുത്തലിന് തയ്യാറല്ലെന്നുമുള്ള പ്രഖ്യാപനമാണ് ബിഷപ്പ് മാർ കുറിലോസിനെതിരെയുള്ള മുഖ്യമന്ത്രി പിണറായി വിജയൻറെ പരാമർശമെന്ന് പ്രതിപക്ഷ നേതാവ് വി ഡി സതീശൻ ആരോപിച്ചു. പൗരനെന്ന നിലയിൽ ബിഷപ്പിന് സർക്കാരിനെ വിമർശിക്കാൻ സ്വാതന്ത്ര്യമുണ്ട്. എന്നാൽ അതിനോട് മുഖ്യമന്ത്രി നടത്തിയ പ്രതികരണം തരംതാണതാണെന്നും സതീശൻ കുറ്റപ്പെടുത്തി. മുഖ്യമന്ത്രിയുടെ പരാമർശം ക്രൈസ്തവ സഭയോടുള്ള അദ്ദേഹത്തിന്റെയും പാർട്ടിയുടേയും ഇരട്ടനീതിയുടെ തെളിവാണെന്ന് ബിഷെപ്പി സംസ്ഥാന അദ്ധ്യക്ഷൻ കെ. സുരേന്ദ്രനും ആരോപണം ഉന്നയിച്ചു.

\*\*\*\*\*

**ട്രോളിങ് നിരോധനം- ഇൻട്രോ**

ആഴക്കടൽ മത്സ്യബന്ധനത്തിന് 51 ദിവസത്തെ അവധിനൽകുന്ന ട്രോളിങ് നിരോധനം നാളെ അർദ്ധരാത്രി മുതൽ. ട്രോളിങ് നിരോധനത്തിനുള്ള എല്ലാ ഒരുക്കങ്ങളും പൂർത്തിയായി.

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ...

(വോയ്സ്)

\*\*\*\*\*

---

## ക്രിക്കറ്റ്

ട്വന്റി-20 ലോകകപ്പിലെ ആവേശപ്പോരാട്ടമായ ഇന്ത്യ - പാകിസ്ഥാൻ മൽസരം നാളെ നടക്കും. ന്യൂയോർക്കിൽ ഇന്ത്യൻ സമയം രാത്രി എട്ട് മണിക്കാണ് മൽസരം. ഇന്ന് രാത്രി 8 ന് നെതർലൻഡ്സ് - ദക്ഷിണാഫ്രിക്കയെയും 10.30 ന് ഓസ്ട്രേലിയ -ഇംഗ്ലണ്ടിനെയും നേരിടും.

\*\*\*\*\*

## നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

\*\*\*\*\*

## കാലാവസ്ഥ - കേരളം

കേരളത്തിൽ അടുത്ത 5 ദിവസം വ്യാപകമായി ഇടി മിന്നലോടും കാറ്റോടും കൂടിയ മഴക്ക് സാധ്യതയെന്ന് കേന്ദ്ര കാലാവസ്ഥ വകുപ്പ് അറിയിച്ചു. തെക്കൻ മഹാരാഷ്ട്ര മുതൽ വടക്കൻ കേരള തീരത്തിന് സമീപം വരെ നൂന മർദ്ദ പാത്തി രൂപപ്പെട്ടതിന്റെ സ്വാധീനത്താലാണിത്. ഇന്ന് അഞ്ച് ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. പത്തനംതിട്ട, കോഴിക്കോട്, വയനാട്, കണ്ണൂർ, കാസറഗോഡ് ജില്ലകളിലാണ് ഓറഞ്ച് ജാഗ്രത. ആലപ്പുഴ, ഇടുക്കി, എറണാകുളം, തൃശ്ശൂർ, പാലക്കാട്, മലപ്പുറം ജില്ലകളിൽ മഞ്ഞ ജാഗ്രതയാണ്. കേരള, തമിഴ്നാട് തീരങ്ങളിൽ നാളെ രാത്രി വരെ കള്ളക്കടൽ പ്രതിഭാസത്തിനും, ഉയർന്ന

---

തിരമാലയ്ക്കും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. കേരള, കർണാടക, ലക്ഷദ്വീപ് തീരങ്ങളിൽ ഈ മാസം 11 വരെ മത്സ്യബന്ധനത്തിന് പോകരുതെന്നും നിർദ്ദേശമുണ്ട്.

\*\*\*\*\*

### ഷിഗല്ല - പ്രതിരോധ പ്രവർത്തനങ്ങൾ

കൊല്ലം ജില്ലയിൽ കൊട്ടിയം പ്രദേശത്ത് ഷിഗല്ല രോഗം റിപ്പോർട്ട് ചെയ്ത സാഹചര്യത്തിൽ ജില്ലാ സർവ്വേലൻസ് ഓഫീസർ ഡോ. വീണ സരോജിന്റെയും മറ്റു ഉദ്യോഗസ്ഥരുടെയും നേതൃത്വത്തിൽ യോഗം ചേർന്ന് സ്ഥിതിഗതികൾ വിലയിരുത്തി. വ്യത്തിഹീനമായ സാഹചര്യത്തിൽ പാകം ചെയ്യുന്ന ഭക്ഷണത്തിലൂടെയും മലിനമായ ജലത്തിന്റെ ഉപയോഗവും വഴിയാണ് രോഗം പിടിപെട്ടിരിക്കുന്നത് എന്ന് യോഗം വിലയിരുത്തി. പ്രതിരോധ നടപടികൾ എന്ന നിലയിൽ കൊട്ടിയം പ്രദേശത്തുള്ള ബേക്കറികൾ, ഹോട്ടലുകൾ, തട്ടുകടകൾ എന്നിവിടങ്ങളിൽ രാത്രികാല പരിശോധന നടത്തും.

\*\*\*\*\*

\*\*\*\*\*

\*\*\*\*\*